

मध्य प्रदेश पॉवर जनरेटिंग कंपनी लिमिटेड, जबलपुर
समाचार

मध्य प्रदेश में बिजली उत्पादन बढ़ाने की दिशा में आज एक बड़ा
मील का पत्थर स्थापित हुआ
राज्य के सतपुड़ा ताप विद्युत गृह, सारनी और अमरकंटक ताप
विद्युत गृह, चर्चाई में 660 मेगावाट की एक-एक सुपर क्रिटीकल इकाई
स्थापित होंगी – संचालक मण्डल की बैठक में प्रस्ताव पास ।

12, सितम्बर । आज मध्य प्रदेश में बिजली उत्पादन बढ़ाने की दिशा में एक ठोस निर्णय लेकर मील का पत्थर स्थापित किया गया । जब मध्य प्रदेश पॉवर जनरेटिंग कंपनी के निदेशक मण्डल की बैठक में सारनी और चर्चाई ताप विद्युत गृह में सुपर क्रिटीकल तकनीक पर आधारित 660 मेगावाट की एक-एक इकाई स्थापित करने का निर्णय लिया गया है, जिनमें प्रत्येक विद्युत इकाई की अनुमानित लागत रू. 4,500 करोड़ होगी ।

म.प्र.पॉवर जनरेटिंग कंपनी लिमिटेड के निदेशक मण्डल की 97 वीं बैठक भोपाल में 12 सितम्बर 2018 को मध्य प्रदेश के प्रमुख सचिव (ऊर्जा) एवं मध्य प्रदेश पॉवर जनरेटिंग कंपनी के अध्यक्ष श्री आई.सी.पी.केशरी की अध्यक्षता में सम्पन्न हुई, जिसमें 660 मेगावाट क्षमता की एक इकाई अमरकंटक ताप विद्युत गृह, चर्चाई के विद्युत गृह क्रमांक 1 एवं 2 की सेवानिवृत्त इकाइयों के स्थान पर तथा 660 मेगावाट क्षमता की एक इकाई सतपुड़ा ताप विद्युत गृह, सारनी के परिसर में स्थापित करने की स्वीकृति प्रदान की गई ।

राज्य के प्रमुख सचिव (ऊर्जा) श्री आई.सी.पी. केशरी ने कहा कि राज्य में दोनों ताप विद्युत गृहों में सुपर क्रिटीकल तकनीक पर आधारित विद्युत इकाई स्थापित होने से प्रदेश की भविष्य में बढ़ती हुई विद्युत की मांग को पूर्ण करने में योगदान होगा ।

निदेशक मण्डल ने दोनों विद्युत इकाइयों की स्थापना की स्वीकृति देते हुए कम्पनी को निर्देशित किया है कि इन इकाइयों की स्थापना हेतु आवश्यक वैधानिक एवं अन्य स्वीकृतियों, जैसे पर्यावरणीय स्वीकृति, कोयला एवं पानी का आवंटन प्राप्त करने हेतु आवश्यक कार्यवाही शीघ्र प्रारंभ की जाए, ताकि उपरोक्त इकाइयों की स्थापना समय-सीमा में की जा सके ।